

Jerime / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Jerime / satiriki hekaýa JERIME

– Allo, Berdiýewleriň öýümi?

– Hawa!

– Men aeroportdan jaň edýän. Edil şu wagt samolýotdan düşdük!

– Näme diýýäňiz?!

– Samolýotdan düşdük diýýän! Obadan geldik!

– Döremänler geçen diýsänim, hiç eşidilenok. Gatyrak gürleseňizläň!

– Men obadaşyňyz Gurb...

– Täzeden jaň ediň! – Ol şarkyldadyp trubkany goýdy.

Bibi gysygyň garşy kirşi çekilen ýaý ýaly epildi. Ýüzi üýtgäp, gan basyşy ýokarlandy. Aljyraňňylyga düşdi. Öýüne myhman geljek diýse, onuň ölen ýeri. Şonuň üçin obadaşlary Bibi gysyk diýip at goýdular. Ine, häzirem onuň dabanyňa köz basylan ýaly boldy:

– Kakasy, häzir jaň gelse, trubkany galdyraýmagyn! Ýene-de obadaşlarymyz gelipdirler. Öýe geljek bolýarlar. Öýümüz olar üçin myhmanhana däl. Bi, nyrhларыň nä derejä galanyny-ha, bilýändirlerem welin, ýöne eňsip durlar-da! Bir gelenlerinde biziň aýda iýjek zatlarymyzy iýip gidýärler. Öňem talon diýdiler, palon diýdiler, idili zat berenoklar. Bizem çaga eklemeli, ogul öýermeli...

– Gelin baý, giňräk bolarlar, myhman öz rysgy bilen gelermiş diýýärler...

– Rysgam gerek däl, pysgam. Aýda birini gaýtarýas, rysgy bilen gelenini göremzok. Getirýänlerem dört sany çörek. Onam bir oturyşlaryna symyşlaýarlar. Sonam, garlawajyň çagalary ýaly ýüzüne seredişip otyrlar, iýer ýaly nämäňiz bar diýen ýaly. Hany bol, aýnanyň tutularuny tutup, gapynam berk ýapaly. Kaksalaram, jaňy bassalaram açaymaň. Çyralaram söndürjek!

Ärine aýalynyň diýenini etmekden başga çäre ýokdy. Aýalyňa käýäp gördi, urşup gördi. Bolmady. Gelen myhmana göwünli-

göwünsiz hyzmat etdi. Myhmabyň ýanynda ärine yrsaran boldy. Garaz, myhmany turup gider ýaly, gaýdybam şu öýe aýak basmaz ýaly edip goýberýärdi. Äri üçin iki ýol galypdy, ýa-da aýalyna boýun egmelidi, ýa-da aýrylyşmalydy. Ýöne kyrk ýaşdan soň aýalyň bilen aýrylyşyp, täze maşgala gurup bolmajakdygyna onuň aklyly ýetýärdi. Şonuň üçinem oňa dymaýmakdan başga ýol galmandy. Hut şu zatlar üçinem ol obadan gelen myhmanlaryň öz öýüne gelmezligini isleýärdi.

Aýalynyň aýdyşy ýaly telefon jyrlap, duran ýerinde böküp başlady. Arasyny üzüp, ýene-de uzak wagtlap jyrlady. Är-aýal bolsa, ýigrenç bilen telefon apparatyna seredýärdiler. Şu wagt olar üçin şondan erbet zat ýokdy.

Olar uludan dem aldylar:

– Ahyr goýbolsun etdiler-ow!

– Ahmal bolsaň, öýüňe geljekler. Şundan gowy çykalga ýok!

– Gelin jan, ellerinde adresimiz bardyr. Göni öýe gaýdybererler...

Ýaňy ýüzi açylan aýalyň ýene-de reňki öçdi:

– Gelibersinler bakaly, gapyny açmarys! Näme, atasynyň miras goýup giden öýi barmyşmy bu ýerde?

Olar goşa gumry ýaly bolşup, garaňky jaýda busuşyp oturdylar. Ýarym sagat töweregi wagt geçendir, birden gapynyň jaňy zyrňyldap başlady.

– Geldiler, nejisler. Äl adamlar-aý, alty aýky algysy bar ýaly sypdyrmajak bolşup durlar, binamyslar!

– Bibi jan, ogluň okuwdan gelen bolaýmasyn?

– Wiý, dogry aýtdyň, Myrat jandyr bi. Ajygyp gelendir görgülijigim!

Ol assa basyp, gorka-gorka gapynyň «gözünden» daşaryk seretdi. Epeý bir adamyň suduryny görübem, yzyna eňdi.

– Gelipdirler! Demiňi ýuwaş al!

Gapynyň jaňy üç-dört gezek basyldy. Soňam, daşlaşýan aýak sesleri eşidildi.

– Kakasy, bir gelen bolsalar, sypdyrmazlar. Myrat jan okuwdan geldigi Sähetlere gideli. Gijräk gaýdybiris. Bu gün olar öýdedir.

Olar diýişleri ýaly hem etdiler. Ertesem irden alňasaşyp, işe

gitdiler. Çagajyklatam mekdebedir çagalar bagyna bir ýarym, bir sagat ir barmaly boldular. Birigünem şeýle boldy. Soň bolsa birneme arkaýynlaşdylar. Şol günem agşamlyk Myrat poçta ýaşşiginden ýüzüne hat ýazylan bir list kagyzy alyp geldi. Ejesi şonada haty garbap aldy.

– Şolaryň goýup giden hatydyr bi. Hany, ola, kakasy!

«Salam, Töre!

Öý-içler hemmeleriňiz saglykmy?

Men aýalym bilen Kawkaza kurorta geçip barýaryn. Agtyjaklaryma eltip ber diýip, kakaň bir goýny soýup, ýarsyny iberipdi. Bu ýerden aňryk uçmaga iki sagat wagtymyz bar bolansoň, gowşuraýyn diýip alyp gaýdyberdim. Öýüňize şunça jaň etsem-de düşübilmedim. Soň taksi tutup, gyssagly öýüňize gaýtdym. Hiç kim ýok eken. Soňra getirip, aeroportyň el goşlary saklanylýan kamerasyna ýerleşdirdim. Özünüz baryp alarsyňyz-da.

241-nji ýaşşik, parol J-36-28.

Hoş sag boluň!

Gurban».

– Wa-ýeý, bol kakasy, gideli-de, çaltrak alyp geleli. Täze et iýmänimize-de ýarym ýyla golaý wagt bolandyr!

– Ýör!

Olar aeroportyň el goşlary saklanýan ýerine gelip, aýdylan nomeri açdylar. Boş. Bibi gysygyň gözi hanasyndan çykara geldi: «Ogurlapdyrlar!».

Şol wagt nobatçy milisioner gelip ýetdi.

– Näme gözleýäňiz?

– Şu ýerde et goýup gidipdik welin, ogurlapdyrlar öýdýän – diýip, Bibi gysyk öňürtiledi.

– Äh-ä, siziňkimidi şol?

Bibi gysyk hossat tapynan ýaly begendi:

– Wah, hawa-la, edil özi!

– Ýörüň onda – diýip, milisioner olary öz otagyna alyp gitdi. Bibi gysyk bolsa, oňa ýolboýy alkys okap gitdi.

– Ine, şu ýerik gol çekiň!

– Bi näme?

– Goýan etiňiz zaýalanyp, bu töwerekde durar ýaly etmedi. Özüňiz bilýäňiz, bizde tomsuň yssysynda eti sowadyjyda-da oňly saklap bolanok. Siz bolsa ýary maly torba salyp, onam ýaşşige dykypsyňyz. Şu gün irden alyp taşladyk. Ine, bu akt bolsa, şu ýeriniň sanitar ýagdaýyny bozanlygyňyz üçin baş ýüz manat tölemeli jerimäňiziň dokumenti...

Jorageldi SAPARGELDIÝEW. Satiriki hekaýalar